



**QORTI ĊIVILI
PRIM'AWLA**

**ONOR. IMĦALLEF
LAWRENCE MINTOFF**

Seduta tal-14 ta' Lulju, 2017

Rikors Maħluf Numru 532/15LM

**Mario u Carmela konjuġi Camilleri
(K.I. 0455763M u 0318762M rispettivament)**

vs.

Robert Azzopardi (K.I. 0424276M)

Il-Qorti,

Rat ir-Rikors Maħluf ippreżentat fit-2 ta' Ġunju, 2015 mill-atturi **Mario u Carmela Camilleri** (minn issa 'l quddiem "l-atturi"), u maħluf minn Mario Camilleri, li jgħid kif ġej:

Dikjarazzjoni dwar l-oġġett tal-kawża

1. *Illi l-esponent Mario Camilleri fit-12 ta' Lulju, 2013 għall-ħabta tas-sebgha ta' fil-għaxija (7 PM) kien għaddej bħala pedestrian minn Triq l-Isqof F.S. Caruana, l-Imsida.*

2. *Illli fl-istess data, lok u ħin il-konvenut, filwaqt li kien qed isuq il-vettura tal-marka Opel bin-numru ta' reġistrazzjoni BBW 371, minħabba negligenza, imprudenza, imperizja u nuqqas ta' osservanza tar-regolamenti tat-traffiku daħal ġol-esponent Mario Camilleri bir-riżultat li l-istess esponent safa midrub serjament;*
3. *Illli b'konsegwenza tal-inċident stradali fuq imsemmi l-esponent Mario Camilleri sofra, qed isofri u se jibqa' jsofri danni, hekk kif ser jiġi ppruvat waqt it-trattazzjoni tal-kawża;*
4. *Illli għalhekk l-attur ġie li sofra danni konsistenti f'damnum emergens u lucrum cessans bħala konsegwenza tal-inċident stradali fuq imsemmi, għal liema danni jaħti unikament u esklussivament il-konvenut;*

Raġuni tat-Talba

1. *Illli l-konvenut interpellat sabiex jersaq għal-likwidazzjoni u ħlas ta' danni sofferti mill-esponenti, baqa' inadempjenti;*
2. *Illli l-esponenti jafu b'dawn il-fatti personalment.*

Talba

Għaldaqstant għar-raġunijiet fuq imsemmija, l-esponenti qegħdin bil-qima jitolbu lil dina l-Onorabbli Qorti jogħġobha, prevja kull dikjarazzjoni opportuna:

1. *TIDDIKJARA li l-inċident fuq imsemmi tat-12 ta' Lulju, 2013 ġewwa Triq l-Isqof F.S. Caruana, l-Imsida, okkorra unikament u esklussivament tort u ħtija tal-konvenut;*
2. *TIDDIKJARA, għalhekk, lill-konvenut bħala responsabbli għad-danni kollha sofferti mill-esponent Mario Camilleri bħala konsegwenza tal-inċident stradali suddett;*
3. *TILLIKWIDA, occorrendo bl-opera ta' periti nominandi d-danni kollha sofferti mill-esponent Mario Camilleri konsistenti f'dawk id-danni ġia attwalment sofferti (damnum emergens) u f'dawk id-danni li jista' jsofri fil-futur fil-forma ta' lucrum cessans bħala konsegwenza tal-inċident stradali fuq imsemmi;*

4. *TIKKUNDANNA lill-konvenut iħallas lill-atturi dik is-somma hekk likwidata fit-tielet talba, rappreżentanti d-danni sofferti minnhom bħala konsegwenza tal-inċident stradali fuq imsemmi.*

Bl-ispejjeż u bl-imgħaxxijiet legali dekorribbli mid-data tal-inċident sad-data tal-pagament effettiv, kontra l-konvenut minn issa ingunt għas-subizzjoni.

Rat ir-Risposta Maħlufa tal-konvenut **Robert Azzopardi** (minn issa 'l quddiem "il-konvenut") li giet ippreżentata fis-27 ta' Lulju, 2015, li biha eċċepixxa:

1. *Illu għall-inċident inkwistjoni ma kienx jaħti l-intimat Robert Azzopardi.*
2. *Illu l-inċident in mertu seħħ minħabba l-fatt li r-rikorrenti Mario Camilleri qasam it-triq b'mod inkonsult u kien dan il-fatt li wassal għall-inċident li huwa kellu mal-intimat.*
3. *Illu għal kull buon fini jrid jiġi pruvat li r-rikorrent wegga' tort ta' dan l-inċident u mhux minħabba xi pre-existing condition li seta' kellu.*
4. *Għalhekk it-talbiet attriċi kif diretti fil-konfront tal-intimat għandhom jiġu respinti bl-ispejjeż.*
5. *Salvi eċċezzjonijiet oħra permessi mil-liġi.*

Rat id-digriet tagħha mogħti fl-udjenza tat-22 ta' Frar, 2016 fejn fuq talba tal-partijiet għall-ħatra ta' espert mediku, ġie maħtur Mr Jason Zammit bħala espert mediku biex jirrelata dwar il-konsegwenzi tal-inċident imsemmi fir-Rikors Maħluf fuq is-saħħa tal-attur Mario Camilleri u jekk konsegwenza tal-istess inċident l-attur garrabx xi debilità premanenti u f'liema grad.

Rat ir-rapport tal-espert mediku, il-kirurgu ortopediku Jason Zammit.

Rat l-atti kollha tal-kawża.

Rat id-dokumenti li ġew esebiti in atti.

Semgħet ix-xhieda prodotti mill-partijiet.

Semgħet it-trattazzjoni tal-partijiet fl-udjenza tat-12 ta' Ġunju, 2017, liema trattazzjoni ġiet reġistrata bil-mezz elettroniku. F'dik l-udjenza l-kawża tħalliet għal-lum għas-sentenza.

Il-kwistjoni bejn il-partijiet

Din il-kawża hija dwar inċident stradali fejn l-attur Mario Camilleri qed jikkontendi li ġie mtajjar minn vettura misjuqa mill-konvenut Robert Azzopardi meta dan kien qed jirriversja filwaqt li l-attur kien qed jaqsam Triq l-Isqof F.S. Caruana, l-Imsida għall-ħabta tas-sebġha ta' filgħaxija, fit-12 ta' Lulju, 2013. L-attur qiegħed għalhekk jitlob lill-konvenut iħallsu d-danni sofferti minnu b'konsegwenza tal-imsemmi inċident, inkluż id-*damnum emergens* u l-*lucrum cessans*. Il-konvenut min-naħa tiegħu jsostni li hu kien fil-vettura tiegħu wieqfa meta seħħ l-inċident, liema inċident skont il-konvenut seħħ unikament minħabba li Mario Camilleri kien fis-sakra u baqa' diehel għol-karozza tiegħu u waqa'.

Provi u riżultanzi

L-attur **Mario Camilleri**, xehed¹ li dakinhar tal-inċident hu kien barra ħdejn il-ħanut tiegħu tal-ħaxix fi Triq l-Isqof F.S. Caruana l-Imsida meta ra lil ċertu Joseph Saliba li kien ilu ma jarah, u li kien fuq il-bankina tan-naħa l-oħra tat-triq, u beda jkellmu. L-attur jgħid illi biex ikun jista' jkellem lil Saliba aħjar, kien se jaqsam għan-naħa l-oħra tat-triq. Kienet niezla karozza u ħallieha tgħaddi u beda jaqsam u kif wasal f'nofs it-triq, l-istess karozza reġġgħet b'lura għal fuqu, sakemm telgħet fuq siequ x-xellugija. L-attur jgħid li Joseph Saliba beda jgħajjat max-xufier, il-konvenut, biex iwaqqaf, iżda x-xufier baqa' tiela' b'lura sakemm waqqa' lill-attur taħt il-karozza. L-attur Mario Camilleri spiċċa mal-art b'uġiġ kbir f'idu u f'siequ. Wara giet l-ambulanza li ħaditu l-isptar.

In kontroezami² l-attur jgħid li Triq l-Isqof F.S. Caruana hija *one-way* u għalhekk qabel qasam ħares biss 'il fuq, minn fejn jinżlu l-karozzi. Ma rax lill-konvenut jirriversja għax gie fuqu għal għarrieda. Saliba li kien faċċata tiegħu n-naħa l-oħra tat-triq, beda jgħajjat mal-konvenut biex isuk 'l quddiem. L-attur jgħid ukoll li meta l-konvenut irriversja, siequ ix-xellugija nqabdet taħt ir-rota.

L-attriċi, **Carmela Camilleri**³ kkonfermat li dakinhar tal-inċident f'xis-sebgħa ta' filgħaxija kienu ser jagħlqu l-ħanut u r-raġel tagħha Mario Camilleri kien barra l-ħanut jithaddet ma' Joseph Saliba li kien ilu ma jarah, li kien fuq in-naħa l-oħra tat-triq. Kienet niezla karozza sewda u wara li għaddiet ir-raġel tagħha ddeċieda li jaqsam it-triq biex imur ħdejn Joseph Saliba u kif kien qed jaqsam,

¹ Ara affidavit a fol. 71.

² A fol. 73 sa 80 tal-proċess.

³ A fol. 26.

dik il-karozza li kienet għadha kif għaddiet, telgħet bir-*reverse* għal fuqu. Joseph Saliba beda jgħajjat biex ix-xufier, il-konvenut, jieqaf u meta lir-raġel tagħha nqabditlu siequ taħt ir-rota tal-karozza, kemm hi u hemm Saliba bdew jgħajtu biex il-konvenut iwaqqaf. Il-konvenut ħareġ mill-karozza biex jara x'għara u hi qaltli biex jersaq 'il quddiem għax kien qed jirfes sieq ir-raġel tagħha. Wara tellgħu lil żewġha fuq il-bankina u l-konvenut daħal magħha l-ħanut biex iċemplu l-ambulanza.

L-attriċi tgħid li wara rrapportat kollox lill-Pulizija u esebiet vera kopja ta' sentenza fl-ismijiet **Il-Pulizija vs. Robert Azzopardi**⁴, minn fejn jirrizulta li l-konvenut instab ħati li tajjar lil żewġha l-attur, u gie kkundannat iħallas multa ta' €300. Dan wara li l-imsemmija Qorti, rinfaċċjata b'żewġ verżjonijiet konfligġenti, min-naħa waħda l-verżjoni tal-imputat li sostna li huwa kien wieqaf meta l-parti ċivili, l-attur odjern, waqa' u min-naħa l-oħra il-verżjoni tal-parti ċivili, li kkontenda li l-imputat irriversja u laqtu, sabet il-verżjoni tal-parti ċivili l-aktar waħda kredibbli anke minħabba li kienet ikkorroborata minn xhieda ta' terza persuna.

Il-kuntistabbli PC 7 **Maurizio Agius**⁵ esebixxa r-rapport tal-Pulizija⁶ dwar dan l-inċident. Dan ma kienx il-kuntistabbli tal-pulizija li xehed fil-kawża kriminali, li kien is-Surgent Baldacchino, PS 297 li kien ukoll ħareġ l-akkużi. Ix-xhud jispjega li lill-attur qatt ma kellmu għax dan kien dam għranet l-isptar mhux f'pożizzjoni li jithaddet. Ix-xhud jgħid li l-mara tal-vittma, kif jirrizulta mir-rapport, irrapportat l-inċident fil-15 ta' Lulju, 2013. Ix-xhud jgħid li l-attriċi ma

⁴ A fol. 27 u 28 tal-proċess, liema sentenza tal-Qorti tal-Maġistrati bħala Qorti ta' Ġudikatura Kriminali hi datata 06.03.2015. Fuq akkuża tal-Pulizija kontra l-konvenut odjern dwar l-istess inċident *de quo*, il-konvenut kien instab ħati li b'nuqqas ta' ħsieb u bi traskuraġni jew b'nuqqas ta' ħila fl-arti jew professjoni jew b'nuqqas ta' tħaris tar-regolamenti tat-traffiku tajjar lill-attur odjern u involontarjament ikkaġunala offiżi ta' natura gravi kif iċċertifikat minn Dr Robert Chircop.

⁵ A fol. 38 sa 42.

⁶ A fol. 43 sa 47.

rrappurtatx qabel l-inċident lill-Pulizija għax ippretendiet li kienu ser jirrapportaw tal-ambulanza. Ix-xhud jgħid li meta wara kellem ukoll lill-konvenut, dan sostna li ma kienx għamel rapport lill-Pulizija għax kellu l-mara tiegħu l-isptar. Ix-xhud jgħid li kien ikkonferma mal-*Control Room* li dakinhar ma kellhom ebda talba għall-assistenza tal-ambulanza, però wara vverifika li fil-fatt l-attur kien iddaħħal l-Isptar Mater Dei b'ambulanza u kellu ġrieħi gravi.

Skont ir-rapport tal-Pulizija, jirriżulta li Carmela Camilleri meta għamlet ir-rapport stqarret li r-raġel tagħha kien intlaqat bil-vettura tal-konvenut u li r-raġel tagħha kien għadu l-Isptar fis-sala ortopedika nru 1 taħt l-osservanza tat-Tabib Chircop. Skont l-istess rapport tal-Pulizija, meta l-pulizija kellmu lill-konvenut dan stqarr:

“Jiena ħriġt fis-19.00 hrs nhar il-15/07/2013 mill-garaxx San Alwigi, Msida u tlajt għal omm il-mara f’dik it-triq l-Isqof F.S. Caruana u pparkjat quddiem garaxx fejn omm il-mara. Kienet diġà qed tistennini barra u qasam dan ir-raġel minn ġewwa l-ħanut u ngħid li dan ir-raġel ma jiflaħx għax il-ħin kollu fis-sakra u li kellu riħa ta’ xorb u daħal ġol-karozza huwa u miexi u jien kont wieqaf. Dan kien waqa’, imtela bid-demmi u qbadtu u għamiltu fuq il-bankina fejn kellimt lill-mara tiegħu li kienet fil-ħanut sabiex iċċempel l-ambulanza.”

Fir-rapport tal-Pulizija jingħad ukoll li l-konvenut stqarr li omm il-mara tiegħu ma ratx l-inċident iseħħ. Fl-istess rapport jingħad ukoll li fis-16 ta’ Lulju mar ukoll l-għassa Joseph Saliba biex jirrapporta li ra l-inċident, fejn qal li l-attur kien quddiem il-ħanut tiegħu u huma sellmu lil xulxin min-naħa l-oħra tat-triq. Joseph Saliba qal li Mario Camilleri pprova jaqsam bejn żewġ karozzi li kienu neżlin meta l-karozza ta’ quddiem irriversjat fuq l-attur u kellu jkun hu li ġibed l-attenzjoni tal-xufier, il-konvenut, biex jieqaf, għax dan ma kienx rah lill-attur.

Skont ir-rapport tal-Pulizija, Saliba qal li r-rota tal-vettura telgħet fuq is-swaba ta' waħda minn saqajn l-attur u dan spiċċa waqa' bid-daqqa. Wara hu u l-mara tal-attur ħarġuh minn taħt il-karozza u għenuh biex jitla' fuq il-bankina. Saliba stqarr mal-Pulizija li huwa kien qal lill-konvenut diversi drabi biex imur jagħmel rapport l-għassa u dan qallu li kellu l-mara l-isptar. Saliba jgħid li mart l-attur ċemplet għall-ambulanza mill-ħanut quddiem l-istess konvenut u wara xi għaxar minuti waslet l-ambulanza. Skont ir-rapport tal-Pulizija, Saliba kien ipprova jagħti l-verżjoni tiegħu lin-*nurse* tal-ambulanza, però din qaltlu li l-verżjoni jiħduha mingħand il-vittma.

Huwa u jixhed quddiem il-Qorti **Joseph Saliba**⁷ jgħid li lill-konvenut jafu bħala ġar għax kellu ħanut tal-ħaxix fejn kien joqgħod hu. Ix-xhud jgħid li dakinhar tal-inċident, kien mar jiċċekkja l-posta d-dar tiegħu li llum hi mikrija, u faċċata tiegħu ra lill-attur quddiem il-ħanut tiegħu. Ix-xhud jgħid li t-triq hi pjuttost dejqa u ra karozza nieżla donnha qed tfittex biex tipparkja u kif niżlet waqfet. Fejn kien ix-xhud hemm garaxx u l-konvenut irriversja għal quddiem dan il-garaxx u laqat lill-attur. Saliba jgħid li hu ħabbat mal-ħġieġa tal-karozza u lill-konvenut qallu li kien għaffeg bniedem. Il-konvenut ħareġ mill-karozza u ħarġet ukoll il-mara tal-attur mill-ħanut. Wara hu għen lill-attur għal fuq il-bankina u l-konvenut daħal fil-ħanut mal-mara tal-attur biex iċemplu għall-ambulanza. Joseph Saliba jgħid li waqt li kienu qegħdin jistennew l-ambulanza, lill-konvenut qallu li kien qed iħabbatlu fuq it-tieqa biex jieqaf, u dan wiegħbu “ma indunajtx” u qallu “Santa Ħniena xi ġrali, kont sejjer l-isptar biex nara lill-mara.”

⁷ A fol. 54 sa 56.

Ix-xhud jikkonferma li l-konvenut kien għadu kif niżel it-triq bil-mod minn quddiem l-attur biex ifittex parkeġġ u l-attur qasam it-triq. Meta l-konvenut irriversja fuq l-attur, ix-xhud Joseph Saliba jgħid li ma rahx b'għajnejh jagħfġu, iżda ra lill-konvenut jolqot lill-attur bil-karozza u ra lill-attur nieżel wara l-karozza.

In kontroezami Joseph Saliba⁸ jikkonferma li hu kien fuq il-lemin tal-bankina hekk kif niżlet il-vettura tal-konvenut u din waqfet f'salt u rriversjat malajr. Qal li t-triq għalkemm *one-way* hi traffikuża għax tagħti għall-*main street* hdejn Arcidiacono, l-Imsida. Saliba jgħid li kif l-attur ta żewġ passi fit-triq, l-konvenut irriversja u laqtu bix-xellug tal-karozza. Mistoqsi x'għamel il-konvenut meta ix-xhud ħabbattlu fuq it-tieqa biex jattiralu l-attenzjoni li laqat persuna, ix-xhud jgħid li l-konvenut għall-ewwel kien iktar iffukat li sab post fejn jipparkja, però imbagħad jaħseb li fehmu għax waqaf.

Min-naħa tiegħu l-konvenut **Robert Azzopardi**⁹ xehed li dakinhar tal-inċident kien sejjer jiġbor lil omm il-mara li tgħix fl-istess triq fejn gara l-inċident, biex wara jmorru jaraw lill-mara tiegħu li kienet l-isptar għax kellha *thrombosis* f'idha. Huwa kien qed imur regolarment l-isptar. Dakinhar sab parkeġġ quddiem garaxx faċcata tal-ħanut tal-attur u kien diġà ipparkjat meta ra wieħed qed jieħu l-posta minn go *letter-box* u sejjahlu minn got-tieqa u qallu biex ma jersaqx lura għax kien waqa' raġel warajh. Il-konvenut jgħid li ħareġ mill-karozza u ra raġel bid-demm u kellu għajnejh ħomor u kellu riħa ta' xorb fuqu. Il-konvenut qal li dan il-bniedem beda jgħajjat għal martu u l-konvenut mar jgħid lill-mara tiegħu li kienet fil-ħanut. Robert Azzopardi qal li wara ġabar

⁸ A fol. 100 sa 106.

⁹ A fol. 85 sa 89.

lill-omm il-mara u din qaltlu li Mario Camilleri kellu kundizzjoni ta' xorb. Dawn baqgħu sejr in l-isptar biex jieħu xi affarijiet lill-mara. Wara tlett ijiem ikkuntattjawh il-Pulizija.

Il-konvenut qal li irriversja biex jipparkja u lill-attur ma kienx rah. Fuq mistoqsija tal-Qorti, l-konvenut jgħid¹⁰ li hu kien diġà wieqaf bil-*handbrake* mgħolli iżda kien ħalla l-karozza mixgħulha għax kien qed jistenna fiha. Il-konvenut isemmi l-persuna li ħabbatlu mal-ħġieġa biex jinfurmah bir-raġel li kien warajh u qallu biex ma jigix lura u jgħid testwalment “eżatt għax jiena naf li kieku ma kienx hemm dan ir-raġel kont niġi lura. Hu ġibidli l-attenzjoni li waqa’ dan ir-raġel.” Ix-xhud jgħid li wara ġabar lil omm il-mara li kienet qed tistennieh aktar 'il fuq u spjega li meta wasal hu, omm il-mara kienet għadha ma ħarġitx mid-dar tagħha.

In kontroezami l-konvenut jgħid¹¹ li kienu għaddew bejn tlieta u erbgħa sekondi minn meta ipparkja għal meta ħabbattlu fuq il-ħġieġa r-raġel li qallu li kien waqa’ bniedem warajh. Il-konvenut jinnega li xi ħadd kien għajjatlu biex jieqaf u jgħid li l-persuna li sab wara l-karozza tiegħu sabha wiċċha 'l fuq, mill-irkoppa 'l fuq fuq il-bankina u mill-irkoppa 'l isfel fit-triq. Skont il-konvenut kulma kellu l-attur kien ftit tad-demmm mal-irkoppa. Il-konvenut jgħid li kien dam fuq il-post tal-inċident xi nofs siegħa wara li hu kien ħareġ mill-karozza.

Il-konvenut iżid jgħid li meta ipparkja quddiem il-garaxx, ipparkja bil-mod u qabel ħares fil-mera. Robert Azzopardi jgħid ukoll li ma sema’ ebda ħabta u lill-attur sabu fuq in-naħa tal-lemin u dan ma kienx qasam min-naħa l-oħra tat-

¹⁰ A fol. 88.

¹¹ A fol. 89 sa 93 u 107 sa 111.

triq. Il-konvenut jinsisti li hu informa lill-mara tal-attur b'li kien ġralu r-raġel tagħha għax mar il-ħanut tagħhom u sabha wara l-bank tal-ħanut. Il-konvenut jgħid li ma kienx irrapporta l-inċident lill-Pulizija għax hu ma kien laqat lill-ħadd u mistoqsi jekk il-ġrieħi li ra fuq l-attur kinux kompatibbli ma' semplici waqgħa, jgħid li kulma kellu l-attur kienet ċarċira demm fuq l-irkoppa u l-minkeb u xamm li kellu fuqu riħa ta' xorb.

L-atturi pprezentaw ċertifikat mediku tal-kirurgu Mr Raymond Gatt¹² datat 23 ta' Diċembru, 2013 li ċcertifika li l-attur kellu tmienja fil-mija (8%) diżabilità fizika minħabba l-inċident mertu ta' din il-kawża. Fuq talba tal-partijiet il-Qorti ħatret bħala espert mediku lill-konsulent tal-ortopedija u trawmatologija **Mr Jason Zammit**, li fir-rapport tiegħu¹³ spjega kif l-attur ġie operat fuq il-ġenb fl-14 ta' Lulju, 2013 u l-polz tal-lemin tqiegħed fil-ġibs. L-attur kien stqarr mal-espert mediku li fil-jum tal-inċident l-attur kien xorob kwart ta' flixkun inbid fl-erbgħa ta' wara nofsinhar u kien ħa tazza inbid oħra fis-sitta. L-attur stqarr ukoll illi dak iż-żmien il-medja tax-xorb tiegħu kienet nofs flixkun inbid u sitt grokkijiet ta' *alcohol* kuljum. L-attur spjega wkoll li kien ġie rilaxxjat mill-isptar fid-19 ta' Awwissu, 2013 u dam jimxi bi *frame* għal xahar u wara uża bastun sal-aħħar tas-sena 2013.

L-espert mediku jgħid li l-attur kien qallu li wara li tneħħilu l-ġibs baqa' jhoss xi għebusija fil-polz, kellu uġiġħ regolari f'dahru u naqqset il-kapaċità tiegħu li jerfa' oġġetti. L-attur qal lill-espert mediku li kien jaqbdu bugħawwieġ regolari f'siequ l-leminija u ma kienx jista' jimxi aktar minn 20 jew 30 minuta kuljum għax juġġu ġenbu.

¹² A fol. 29.

¹³ A fol. 58 sa 61.

Minn eżami fiżiku li sar mill-espert mediku fuq l-attur, irriżulta li:

“Polz Lemin: Devjazzjoni radjali fis-sit tal-ksur. L-ebda sinjal ta’ nefha u moviment normali. *Contracture* tat-tip imsejjaħ “*Dupuytren*” fis-sebgha iż-żgħir.

Ġenb lemin: Flessjoni 80 grad. Tidwir estern 15-il grad u tidwir intern 10 gradi. Estenzjoni 15-il grad. Ferita kirurgika mfejqa sew ta’ tnax il-centimetru.

Dahar: Flessjoni sal-irkoppa, ugigh ma’ estensjoni minima. Tidwir normali u sinjali ta’ *Waddell* negattivi.

L-ebda sinjal ta’ feriment ieħor.”

Minn dan l-eżami fiżiku l-espert mediku kkonkluda li konsegwenza diretta tal-incident, l-attur kellu diżabilità permanenti ta’ 12%.

Meta l-attur Mario Camilleri xehed in kontroezami, ġie kkonfrontat b’sitt ritratti¹⁴ fejn huwa jidher qiegħed iħott xi ħxejjex mill-karozza tiegħu għal ġewwa l-ħanut, li però din il-Qorti ma tqisx li dan hu ta’ xi rilevanza jew li dawn ir-ritratti b’xi mod juru li l-attur mhux tabilħaqq naqsitlu l-kapaċità li jerfa’ u li ma kellux ugigh jew li dan b’xi mod dan ixxejjen il-perċentwal ta’ diżabilità kif riskontrata mill-espert mediku maħtur mill-Qorti, aktar u aktar meta ma ntalbitx l-iskussjoni tal-perit mediku mill-konvenut biex l-espert jiġi kkonfrontat b’dawk ir-ritratti u del resto l-konvenut ma talabx lanqas il-ħatra ta’ periti perizjuri.

¹⁴ A fol. 82, fejn jidher li l-attur inizzel minn fuq vettura żewġ kaxxi bit-tadam, xi boroż mhux kbar ta’ basal jew ħxejjex simili u ffit kaxxi oħrajn, li ma jidhrux li kienu ta’ xi toqol kbir.

Dwar id-dħul mill-ħanut tal-ħaxix li kellu l-attur, ġie ppreżentat prospett tat-*turnover* li kellu dan il-ħanut¹⁵, li ġie kkonfermat mill-*accountant* Richard Saliba¹⁶ li jkompila l-prospett u li kien ilu l-*accountant* tal-attur għal xi ħames snin. Skont l-imsemmi prospett, il-ħanut tal-attur għas-sena 2012, is-sena l-aktar viċina qabel is-sena tal-inċident, kellu qligħ wara l-ispejjeż ta' €3,381.

Bħala danni diġà sofferti mill-attur, jirrizulta li l-attur kellu jassenti ruħu mill-ħanut għal seba' xhur, iżda f'dan il-perjodu l-ħanut kien jikrih għal €5 kuljum.¹⁷

Oltre dan, ġew esebiti żewġ irċevuti tal-*medical fees* tal-kirurgu ortopediku Mr Raymond Gatt fis-somma ta' €65-il waħda.¹⁸

Kunsiderazzjonijiet legali

Illi peress li f'dawn il-proċeduri ġiet esebita mill-atturi s-sentenza tal-Qorti tal-Maġistrati¹⁹ proprju dwar l-inċident mertu ta' din il-kawża, irid jingħad illi kif ġie deċiż fil-kawża fl-ismijiet **Maurice Meli Bugeja pro et noe vs. Francis Vella**²⁰:

“Il-proċeduri kriminali u dawk ċivili huma distinti u separati u ma hemm xejn li jzomm lill-atturi biex jintavolaw din il-kawża fil-mori ta' proċeduri kriminali...”

¹⁵ A fol. 30.

¹⁶ Xhieda tiegħu a fol. 63 sa 65.

¹⁷ A fol. 78.

¹⁸ A fol. 29A u 29B, datati 30.09.2013 u 16.12.2013.

¹⁹ Fejn kif fuq ingħad, il-konvenut instab ħati ta' sewqan negligenti.

²⁰ P.A., 26.01.2001.

Wara kollox l-artikolu 6 tal-Kap. 9 jirrikonoxxi li att delittwuż jista' jwassal għal żewġ azzjonijiet, waħda kriminali u l-oħra ċivili, li però jitmexxew indipendentement waħda mill-oħra. Iżda fis-sentenza fl-ismijiet **Schembri vs. Portelli**²¹ jingħad illi:

“Għalkemm il-proċeduri kriminali huma distinti u separati minn dawk ċivili, Qorti ta' ġurisdizzjoni ċivili tista' tirreferi għal dak deċiż f'kamp kriminali għall-fini tal-apprezzament tal-provi prodotti quddiemha, u s-sentenza hija prova li l-Qorti Ċivili tista' tqis u tikkunsidra. Il-Prim' Awla tal-Qorti Ċivili fil-kawża **Briffa vs. Abela**, deċiża fit-28 ta' Marzu, 2003, osservat li ma hemm xejn kuntrarju għall-esebizzjoni f'kawża ċivili ta' kopja ta' sentenza mogħtija mill-Qorti Kriminali fuq l-istess fatti, izda l-ġudizzju in sede penale jikkostitwixxi “waħda mill-provi, għalkemm hi prova importanti” (sottolinejar ta' din il-Qorti). Din il-Qorti, fil-kawża **Xuereb vs. Micallef**, deċiża fis-26 ta' Novembru, 1923 kienet approvat dak li qal il-ġurista Laurent fis-sens illi “*si ritiene che il giudice civile può al bisogno attingere gli elementi della sua canonizzazione alle prove raccolte in procedimento penale*”.

Illi anki fis-sentenza fl-ismijiet **Degabriele vs. Montebello**²², b'adeżjoni ma' ġurisprudenza anterjuri, irritjeniet li “ma hemm xejn ħażin li ġudikant fi proċess ċivili jorbot deċiżjoni tiegħu mal-provi miġbura fi provvedimenti kriminali”, proprju għaliex fil-ligi ma hemm xejn kuntrarju għal esebizzjoni f'kawża ċivili ta' kopja ta' sentenza mogħtija mill-qorti kriminali fuq l-istess fatti. Imma f'dik is-sentenza il-Qorti enfasizzat ukoll illi s-sentenza kriminali kienet biss waħda mill-provi li l-qorti ċivili trid tiegħu konjizzjoni tagħhom.²³

²¹ Q.A., 31.05.2013.

²² P.A., 28.01.2010.

²³ Ara wkoll f'dan is-sens, **Pace vs. Camilleri**, Q.A., 27.07.2007; **Caruana vs. Ministeru tal-Ambjent et**, P.A., 07.07.2004 u **Bugeja vs. Coreschi**, Q.A. 30.04.2009.

Kwantu għall-grad tal-prova rikjesta fi proċeduri ċivili u proċeduri kriminali:

“Il-ġudikant, fil-kamp ċivili, għandu jiddeċiedi fuq il-provi li jkollu quddiemu, meta dawn jinduċu fih dik iċ-ċertezza morali li kull tribunal għandu jfittex, u mhux fuq sempliċi possibilitajiet; imma dik iċ-ċertezza morali hija biżżejjed, bħala li hija bażata fuq il-preponderanza tal-probabilitajiet. U dana għad-differenza ta’ dak li japplika fil-kamp kriminali, fejn il-ħtija trid tirriżulta mingħajr ma tħalli ebda dubbju raġjonevoli”. (**Eucaristico Zammit vs. Eustrachio Petrocchino**, Q.A. 25.02.1952).²⁴

Fil-każ odjern, giet esebita s-sentenza tal-Qorti tal-Maġistrati bħala Qorti ta’ Ġudikatura Kriminali li rritjeniet illi l-verżjoni tal-parti ċivili Mario Camilleri, l-attur odjern, bħala aktar verosimili u li kienet ikkorraborata minn xhieda ta’ terza persuna, Joseph Saliba. Madankollu din il-Qorti mhijiex ser tibbaża d-deċiżjoni tagħha fuq is-sentenza tal-Qorti tal-Maġistrati bħala Qorti ta’ Ġudikatura Kriminali, izda ċertament sejra tagħti qis tagħha bħala waħda minn ħafna provi oħrajn li tressqu quddiem din il-Qorti.

Bħal din il-Qorti, il-Qorti tal-Maġistrati bħala Qorti ta’ Ġudikatura Kriminali, kienet rinfaccjata b’żewġ verżjonijiet tal-partijiet dijamettrikament opposti għal xulxin. Skont l-attur Mario Camilleri, hu gie imtajjar mill-konvenut Robert Azzopardi meta dan kien qed jirriversja. Mill-banda l-oħra l-konvenut saħansitra nnega li laqat lill-attur u sostna li l-attur kien fis-sakra meta daħal fil-karozza tiegħu waqt li kienet ipparkjata

Rinfaccjata b’dawn iż-żewġ versjonijiet totalment kontraposti għal xulxin, il-Qorti trid ta’ bilfors tirrikorri għal indizji oħra, bħal pereżempju l-konsistenza

²⁴ Ara wkoll **Paul Vassallo vs. Carmelo Pace**, Q.A., 05.03.1986 u **Group 4 Securitas (Malta Limited) vs. Godfrey Lopez et**, P.A., 25.11.2013.

fix-xhieda, il-verisomiljanza għar-realtà, indizzji korroborattivi minn terzi persuni u anki l-preponderanza tal-probabbiltajiet li jistgħu jnisslu ċertezza morali fil-ġudikant.

Illi meta ikun hemm kuntrast bejn ix-xhieda tal-partijiet, il-kriterju determinanti mhuwiex jekk il-ġudikant assolutament jemminx dak li jkun ġie spjegat lilu, iżda jekk dawk l-ispejgazzjonijiet humiex verosmili fiċ-ċirkostanzi żvarjati tal-ħajja.²⁵ Il-grad ta' prova rikjest fil-kamp ċivili huwa dak li biżżejjed li jkun inissel ċertezza morali f'moħħ il-ġudikant li tkun indotta minn preponderanza ta' provi meqjusa fuq bilanċ ta' probabbiltajiet.²⁶

Mhux l-ewwel darba li Qorti tkun rinfaċċjata b'verzjonijiet opposti għal xulxin; anzi, meta każ ikun kontestat fuq il-provi u mhux fuq l-interpretazzjoni tal-liġi, x'aktarx li huwa proprju dan li jiġri, ċjoè li jkun hemm verzjonijiet konfligġenti.

Illi kif ingħad fis-sentenza fl-ismijiet **Borg vs. Bartolo**:

“Mhux kwalunkwe tip ta' konflitt għandu jhalli lill-Qorti f'dak l-istat ta' perplessità li minħabba fih ma tkunx tista' tiddeċiedi b'kuxjenza kwieta u jkollha taqa' fuq ir-regola tal-*in dubio pro reo*. Il-konflitt fil-provi, sakemm il-bniedem jibqa' soġġett għall-iżbalji tal-perċezzjonijiet tiegħu u għall-passjoni, huma ħaġa li l-Qrati jridu jkunu dejjem lesti għaliha. Meta l-każ ikun hekk, il-Qorti m'għandhiex taqa' ċomb fuq l-iskappatoja tad-dubbi, imma għandha teżamina bl-akbar reqqa jekk xi waħda miż-żewġ verzjonijiet, fid-dawl tas-soliti kriterji tal-kredibilità u speċjalment dawk tal-konsistenza u verosimiljanza, għandhiex teskludi lill-oħra, anke fuq il-bilanċ tal-probabbiltà u tal-preponderanza tal-provi, għax dawn, f'kawża ċivili, huma ġeneralment suffiċjenti għall-konvinċiment tal-ġudikant ... Anzi, f'każijiet bħal dawn, aktar ma jkun il-konflitt bejn

²⁵ App. Inf. 25.06.1980.

²⁶ Vide wkoll **Caruana vs. Laurenti**, P.A., 08.04.1994, **Borg vs. Manager tal-Intrapriża tal-Ħalib**, P.A., 17.07.1981, **Vassallo vs. Pace** (Vol.LXX.II.144) u **Zammit vs. Petrocchino**, Appell Kummerċjali, 25.02.1952.

versjoni u oħra, aktar tidher il-possibbilità ta' qerq da parti ta' xi wiehed mill-kontendenti.”²⁷

Bl-istess mod, il-Qorti tal-Appell fil-kawża fl-ismijiet **Middle Sea Insurance p.l.c. noe vs. Victor Sammut**²⁸ irreteniet illi:

“F’każ ta’ konflittwalità l-Qorti trid tadopera aktar attenzjoni biex proprju taċċerta ruħha jekk xi waħda miż-żewġ verżjonijiet possibbli għandhiex teskludi lill-oħra, anke fuq l-bilanċ tal-probabilitajiet, tal-preponderanza u tal-verosimiljanza tal-provi.” Għalhekk fil-konflitt ta’ verżjonijiet li jeżisti f’din il-kawża għandu jiġi eżaminat liema waħda mit-tezijiet konfliġġenti hi l-aktar attendibbli. Għandu jiġi eżaminat jekk xi waħda mill-verżjonijiet hi sostnuta mill-provi prodotti. Jekk jeżistu tali provi konsegwentement ikun hemm sostenn qawwi u definittiv lil xi waħda mill-verżjonijiet li allura jista’ jingħad li hi korroborata. Għandu jiġi eżaminat ukoll jekk jeżistix xi fatt li jwassal għall-konkluzjoni liema verżjoni tirrispekkja r-realtà tal-fatti, u kwindi għandha tiġi aċċettata bħala dik veritiera u attendibbli²⁹.”

Illi fil-fatt fis-sentenza **Brigitte Vella pro et noe vs. Richard Vella**³⁰ ġie ritenut li:

“Mhux kwalunkwe tip ta’ konflitt għandu jhalli lill-Qorti f’dak l-istat ta’ perplessità li minhabba fih ma tkunx tista’ tiddeċiedi b’kuxjenza kwieta u ikollha taqa’ fuq ir-regola “*in dubio pro reo*”. Il-konflitt tal-provi, sakemm il-bniedem jibqa’ soġġett għall-iżbalji tal-perċezzjoni tiegħu u għall-passjoni, huwa ħaġa li l-Qrati jridu jkun dejjem lesti għaliha, imma meta dan il-konflitt ma jkunx ġej minn sempliċi differenza ta’ opinjoni fuq affarijiet li jippermettu ċertu grad ta’ tolleranza u li għalihom sewwa ingħad “*tot homines tot sentetiae*”, u lanqas ma jkun ġej minn versjonijiet differenti “*bona fide*” fuq incidenti li jiġru u jintemmu malajr u għallarrieda eż. identità, velocità ta’ veikoli, u ċirkostanzi oħra subitanei li fuqhom skond l-esperjenza komuni, is-sensi jistgħu jitqarqu,

²⁷ **Carmelo Farrugia vs. Rokku Farrugia**, P.A., 24.11.1966 per Onor. Imħallef Maurice Caruana Curran.

²⁸ 02.06.2003.

²⁹ Ara wkoll **Dr Elizabeth Vella M.D. vs. Bieb Bieb Limited et.**, P.A., 09.12.2011.

³⁰ Q.A., 05.10.2001.

imma għall-kuntrarju dan il-konflitt ikun jirrigwarda fatti u abitudinijiet li jkunu setgħu ġew osservati f'perjodu twil ta' snin bħal f'dan il-każ, allura isir ċar li wieħed mill-kontendenti jkun halla l-interess u l-passjoni tiegħu jiegħlbu u b'hekk jabbuża mill-proċess ġustizzja. Meta l-każ ikun hekk il-Qorti m'għandhiex taqa' ċomb fuq l-iskappatoja tad-dubju, imma għandha teżamina bl-ikbar reqqa jekk xi waħda mill-verżjonijiet, fid-dawl tas-soliti kriterji ta' kredibilità u speċjalment dawk tal-konsistenza u versosimiljanza, għandhiex teskludi lill-oħra, anke jekk fuq bilanċ tal-probabilità u preponderanza tal-provi, għax dawn, f'kawżi ċivili, huma ġeneralment suffiċjenti għall-konvinċiment tal-ġudikant".

Din il-Qorti tagħmel riferiment ukoll għas-sentenza fl-ismijiet **Joseph Tonna vs. Philip Azzopardi**³¹ fejn ingħad illi:

"In materja ta' provi, r-regoli l-aktar prevalenti fl-ordinament ġuridiku tagħna jidhru li huma dawn:

a) Ibda biex ir-regola tradizzjonali tal-piż tal-provi timponi a kariku tal-parti li tallega fatt l-oneru li ġġib il-prova tal-eżistenza tiegħu. Tali oneru hu ugwalment spartit bejn il-kontendenti, sija fuq l-attur li jsostni l-fatti favorevoli li jikkostitwixxu l-bażi tad-dritt azzjonat minnu (*actori incumbit probatio*), sija fuq il-konvenut għas-sostenn tal-fatt miġjub minnu biex jikkontrasta l-pretiża tal-attur (*reus in excipiendo fit actor*) – Ara **Vol. XLVI, P.i, p.5**.

b) Fil-kors tal-kawża dan il-piż jista' joxxilla minn parti għall-oħra, għax, kif jingħad, 'jista jkun ġie stabbilit fatt li juri *prima facie* li t-teżi tal-attur hija sostenuta – Ara **Vol. XXXVII, P.i, p.577**;

ċ) Il-ġudikant adit mill-meritu tal-każ hu tenut jiddeċiedi *iuxta allegata et probata*, u dan jimporta illi d-deċiżjoni tiegħu tiġi estratta unikament mill-allegazzjoni tal-partijiet. Jiġifieri, minn dawk iċ-ċirkustanzi tal-fatti dedotti għab-bażi tad-domanda jew tal-eċċezzjoni u l-provi offerti mill-partijiet. Jikkonsegwi illi d-dixxiplina tal-piż tal-provi ssir bażi tar-regola legali tal-ġudizzju in kwantu timponi fuq il-ġudikant il-konsiderazzjoni li l-fatt allegat mhuwiex veru għax mhux ippruvat;

³¹ App. Inf., 12.04.2007.

d) Il-valutazzjoni tal-provi hu fondat fuq il-prinċipju tal-konvinċiment liberu tal-ġudikant. Lilu hu mogħti l-poter diskrezzjonali tal-apprezzament tar-riżultanzi probatorji u allura hu liberu li jibbaża l-konvinċiment tiegħu minn dawk il-provi li hu jidhirlu li huma l-aktar attendibbli u idoneji għall-formazzjoni tal-konvinċiment tiegħu. Naturalment dik id-diskrezzjoni tiegħu hi soġġetta għal dak il-limitu legali impost fuq mill-artikolu 218 tal-Kodiċi ta' Organizzazzjoni u Proċedura Ċivili li jrid li fis-sentenza tingħata motivazzjoni raġonata li tikkonsenti l-kontroll tal-ħsieb loġiku segwit fuq appell interpost mis-sentenza. Motivazzjoni din, li jekk jinstab li tirrispondi mal-loġika u r-razzjonalità, kif ukoll koerenti mal-elementi utilizzati allura skont ġurisprudenza konkordi, ma tiġix disturbata minn Qorti ta' reviżjoni – Ara b'eżempju **Ramchand Kilumal noe vs. Jessie Blanco** – App. 30 ta' Ġunju, 1912, Kollez. Vol. XXIV. P.i, p.104.”

Fl-aħħar nett fil-kawża fl-ismijiet **Lawrence u Anthony Fino pro et noe vs. Joseph u Charles Fino**³² jingħad ukoll:

“Kif tajjeb għalhekk ġie ritenut mill-Qorti tal-Appell (Sede Inferjuri) fis-sentenza in re: **Enrico Camilleri vs. Martin Borg**, mogħtija fis-17 ta' Marzu, 2003 (ara wkoll sentenzi b'deċiżjonijiet simili in re: **E Zammit vs. Petrocchino**, Qorti tal-Appell, 25 ta' Frar, 1952; u **Paul Vassallo vs. C. Pace**, Appell Ċivili, 5 ta' Marzu, 1986), “Il-ġudikant fil-kamp ċivili, għandu jiddeċiedi fuq il-provi li jkollu quddiemu, meta dawn jinduċu fih dik iċ-ċertezza morali li kull tribunal għandu jfittex, u mhux fuq sempliċi possibilitajiet, imma dik iċ-ċertezza morali hija biżżejjed, bħala li hija bażata fuq il-preponderanza tal-probabilitajiet”.

Applikati dawn il-prinċipji legali għall-kawża odjerna, din il-Qorti tqis bħala inverosimili l-verżjoni tal-konvenut li l-attur soffra d-danni li soffra għax laqat il-karozza tal-konvenut meta din kienet stazzjonarja. It-tip ta' feriti li ġarrab l-attur u l-kwantità ta' dmija li kellu fuqu, huma kompatibbli ma' daqqa kbira bħal daqqa ta' karozza u mhux sempliċi ħabta ta' bniedem ma' oġġett wieqaf. Ir-rapport tal-espert mediku Mr Jason Zammit jikkonstata li l-attur ġarrab

³² Q.A. (Sede Superjuri), 24.09.2004.

grieħi gravi. Tali grieħi gravi mhux konsonanti ma' bniedem li jidħol f'ogġett stazzjonarju u jaqa' u nqas u nqas huma kompatibbli mal-aħħar verżjoni tal-konvenut, fejn qal li l-attur kien waqa' għax kien fis-sakra, u l-konvenut iddeduċa dan għax ma kien sema' ebda ħoss ta' ħabta.

Barra minn hekk hemm inkonsistenza kbira bejn dak li qal il-konvenut skont ir-rapport tal-Pulizija, għal dak li xehed il-konvenut quddiem din il-Qorti. Skont ir-rapport tal-Pulizija il-konvenut qal li meta wasal fit-triq fejn seħħ l-inċident, sab lil omm il-mara tistennieh barra, filwaqt li quddiem il-Qorti f'tentattiv biex jipprova jispjega għalfejn kellu jiparkja quddiem bieb ta' garaxx, fejn allegatament ħabat miegħu l-attur, il-konvenut jgħid li pparkja l-vettura tiegħu sakemm stenna lil omm il-mara toħroġ mid-dar tagħha.

Inoltre meta xehed quddiem il-Qorti, il-konvenut qal illi lill-attur ma kienx rah u nduna biss li dan kien wara l-karozza tiegħu meta indikalu dan ix-xhud Saliba. Il-konvenut jgħid li lill-attur sabu fuq il-bankina tal-lemin u li dan ma kienx ħareġ min-naħa l-oħra tat-triq. Izda skont ir-rapport tal-Pulizija il-konvenut qal li l-attur ħareġ mill-ħanut fuq ix-xellug tiegħu, qasam it-triq u daħal fih.

Il-Qorti tqis illi l-ebda waħda mill-verżjonijiet li ħareġ bihom l-konvenut mhi kredibbli. Barra minn hekk il-verżjoni tal-atturi giet ikkorroborata min terza persuna li kien fuq il-post, Joseph Saliba, li saħansitra pprova jagħmel sinjal lill-konvenut biex l-inċident ma jispicċax fi tragedja.

Il-Qorti hija moralment konvinta li d-dinamika tal-inċident seħħet kif ġej: il-konvenut kellu jiġbor lil omm il-mara minn fejn toqgħod u ċjoè t-triq fejn seħħ

l-inċident u kien aljenat jipprova jsib parkeġġ. Il-konvenut ma sabx lill-kunjata tistennieh barra t-triq u għalhekk kellu jipparkja sakemm jistennieha toħroġ. Il-fatt li quddiem il-Qorti il-konvenut jammetti li lill-attur ma kienx induna bih sakemm waqqfu Joseph Saliba, jindika li ma kienx qed iżomm *proper lookout* kif kellu jagħmel speċjalment meta kien qed jagħmel manuvra azzardata li jipparkja b'lura u tela' bir-*reverse wrong way* fi triq li hija one way. Fix-xhieda tiegħu l-konvenut jgħid li qabel ma rriversja, ħares fil-mera u ma ra xejn. Il-Qorti tqis illi dan mhuwix minnu għax allura l-attur kif spiċċa taħt il-vettura tal-konvenut. Il-Qorti hi konvinta li l-konvenut xhin sab post vojt fejn seta' jipparkja, il-priorità tiegħu kienet li ma jitlifix dan l-ispazju vojt fejn seta' jipparkja. Il-konvenut meta gie biex jirriversja ma ħax il-prekawzjonijiet li kellu jieħu, għax kien moħħu biss kif se jfittex jipparkja.

Wara li qieset mingħajr ebda eżitazzjoni l-verżjoni tal-atturi bħala dik l-aktar verosimili u attendibbli, il-Qorti trid tistabbilixxi mbagħad minn kellu responsabbiltà għall-akkadut, jekk kienx il-konvenut waħdu jew inkella kienx ukoll l-attur li kkontribwixxa għall-akkadut apparti l-konvenut, u ċjoè jekk kienx hemm kontributorjietà min-naħa tal-attur ukoll. Għaldaqstant il-Qorti trid tqis dan l-aspett ta' responsabbiltà ta' *proper lookout* kemm min-naħa tas-sewwieq ta' vettura u kemm min-naħa tal-*pedestrian*, in vista tal-fatt li l-attur ukoll ddikjara li meta qasam it-triq li kienet *one way*, ħares minn fejn suppost jigu l-karozzi u ma ħarisx in-naħa t'isfel tat-triq u ma rax lill-konvenut qiegħed jirriversja.

Fis-sentenza fl-ismijiet **John Ransley et vs. Edward Restall et**³³ intqal:

“Dwar il-*pedestrian* jingħad li dan għandu juża l-massimu prudenza meta jiġi biex jaqşam triq. L-artikoli 20 u 21 tal-*Highway Code* jgħidu hekk:

“20. Always use subways, footbridges, pedestrian crossings or central refuges, where provided. Otherwise, cross the road where you have a clear view of the road both ways.

21. Before you cross, stop at the kerb, look right, look left, and look right again. Do not cross before the road is clear.”

Il-*pedestrian* suppost li jara vettura ġejja għax din ma taqax mis-sema.³⁴ Huwa wkoll fattur indikattiv tat-tort ta’ *pedestrian* meta dan ikun għadu kif niżel il-bankina, għax jekk ikun kważi qasam it-triq allura d-*driver* ikollu possibbiltà kbira li jilħaq jarah. Li persuna tintlaqat viċin tal-bankina minfejn tibda taqşam, huwa indikattiv ta’ distanza ravviċinata ħafna għall-karozza li ttajjarha.³⁵

Fl-istess ħin is-sewwieq irid iżomm f’moħħu ċ-ċirkostanzi kollha tal-inħawi fejn ikun, il-konfigurazzjoni tat-triq, id-dawl, l-orjentazzjoni tat-triq max-xemx u l-kundizzjonijiet atmosferiċi. *Pedestrian* għandu dejjem ikun attent meta juża t-triq u jagħmel l-almu tiegħu biex jiġu evitati inċidenti, anke jekk għandu d-dritt favur tiegħu.³⁶ Fis-sentenza deċiża minn din il-Qorti diversament preseduta, fl-ismijiet **Joseph Micallef vs. Joseph Sammut**³⁷ ġie ritenut illi:

³³ P.A., 10.05.2005.

³⁴ **Peter Magro vs. Emanuel Grima**, P.A., 31.10.2012.

³⁵ Ara sentenza tal-Qorti tal-Appell Civili (Superjuri) fl-ismijiet **Micallef George nomine vs. Camenzuli Gordon**, 07.10.1997.

³⁶ Ara s-sentenzi **Formosa & Camilleri Ltd. et noe vs. Joseph Camenzuli**, P.A., 26.04.2001 u **Stefan Bonello vs. Carmelo Abela**, P.A., 21.10.2002.

³⁷ 28.06.2001.

“irid jingħad ukoll li l-utent tat-triq u mhux is-sewwieq biss għandu wkoll l-obbligi tiegħu li jrid josserva sabiex ma jgħallix periklu lill-utenti l-oħra tat-triq u fil-fatt irid jipprova li huwa u (hawnhekk il-Qorti kkwotat il-ġurista eminent Inġliż Gibb) ‘*used such care for his own safety as a reasonably prudent man would exercise under the same circumstances.*’”

Sentenza oħra dwar l-obbligi tal-utent tat-triq hija dik fl-ismijiet **Rita Calleja vs. Joseph Agius** deċiża minn din il-Qorti diversament preseduta³⁸, fejn ingħad:

“Jekk *pedestrian* ikun qiegħed ruħu f’post fejn mhux suppost ikun, id-*driver* li jkun qiegħed isuq karozza b’mod regolari jsib ruħu f’posizzjoni ta’ emergenza subbitaneja minħabba fih, dak id-*driver* m’għandux jiġi tenut ħati ta’ sewqan perikoluża u tal-konsegwenzi li jista’ jsofri f’dik il-kontingenza.”

Dwar l-aspett tal-*proper lookout* fil-kawża fl-ismijiet **Godfrey Ciangura vs. Carmen German**³⁹ ingħad:

“Jiġi rilevat li sewwieq ikun ikkontribwixxa għall-inċident jekk ma jkunx żamm “*proper lookout*”.

M’hemmx dubju li l-obbligu ta’ kull sewwieq huwa li jżomm *proper lookout*. Fil-fatt fis-sentenza fl-ismijiet **Dr Louis Bianchi noe vs. Michelle Cassar**⁴⁰, ingħad li:

“tnejn huma l-prinċipji generalment akkolti fid-duttrina u fil-ġurisprudenza estera u lokali, in materja ta’ inċidenti ta’ traffiku stradali, li għandhom jirregolaw l-investimenti ta’ vetturi, jiġifieri...*omissis*...b) hu

³⁸ 05.10.1995.

³⁹ P.A., 03.07.2008.

⁴⁰ P.A., 06.11.1988.

anke dmir ta' sewwieq li jzomm dak li komunikament tissejjaħ "*a reasonable lookout*" liema dmir iġib miegħu li s-sewwieq jara dak li jkun raġonevolment vizibbli."

Ġie appropositu ritenut li hu dover ta' *driver* "*to see what is in plain view*"⁴¹ u li "min ma jarax li raġonevolment għandu jara jfisser li ma kienx qed iżomm *a proper lookout*".⁴²

Illi fi **Newhaus N.D. vs. Bastion Insurance Co. Ltd**⁴³ il-Qrati kienu rritenew illi:

"Keeping a proper lookout means more than the looking straight ahead – It includes awareness of what is happening in one's immediate vicinity. A motorist should have a view of the whole road from side to side and, in the case of a road passing through a built up area, of the pavements on the side of the road as well."

Minn rassenja studjata tal-ġurisprudenza tal-Qrati tagħna fis-sentenza fl-ismijiet **Vincenzo Borg vs. Karl Jude Bonett**⁴⁴, jingħad:

"Dan premiss, minn eżami ta' bosta sentenzi, in partikolari dawk mogħtija mill-Qorti tal-Appell Kriminali, *per* Imħallef William Harding, hija evidentement distingwibbli x'għandha tkun l-imġiba tas-sewwieq u tal-*pedestrian*, *qua* utenti tat-triq:

(1) "*Driver* għandu juża d-diligenza kollha biex jevita *pedestrian* li jaqsam it-triq anke jekk il-*pedestrian* jaqsam neglijentement u għalhekk għandu jiġi ritenut responsabbli jekk ikun naqas minn xi dmir tiegħu b'mod li jkun poġġa ruħu f'posizzjoni li ma setax jevita l-investiment ta' *pedestrian*. Il-każ li fih id-*driver* jista' jkun eżentat mir-responsabilità hu dak biss fejn il-*pedestrian*, b' xi att inaspettat u subitanu, jew xort'oħra

⁴¹ Il-Pulizija vs. Joseph Vella, 10.08.1963.

⁴² Il-Pulizija vs. J.M. Laferla, 17.06.1964.

⁴³ 1968, (1) SA 398 (A) f'405H-406A.

⁴⁴ App. Inf., 10.10.2005 *per* Imħallef Philip Sciberras.

b'xi għemil tiegħu, ikun qiegħed lid-*driver* f'posizzjoni li, anke bl-użu tad-diligenza meħtieġa, dan ma setax assolutament jevita l-investment" – **"Il-Pulizija vs. Dockyard PC 347 Carmel Mifsud"**, Appell Kriminali, 26 ta' Ġunju, 1954 (Kollez. Vol. XXXVIII, P. IV, p. 859);

(2) "*Il-pedestrian* għandu ċertament drittijiet fiċ-ċirkolazzjoni tat-traffiku, imma għandu wkoll obbligi. Jekk *il-pedestrian* ikun qiegħed ruħu f'post fejn mhux suppost ikun, u *driver* li jkun qed isuq karozza b'mod regolari jsib ruħu f'posizzjoni ta' emerġenza subitanea minħabba fih, dak id-*driver* ma għandux jiġi ritenut ħati ta' sewqan perikoluż u tal-konsegwenzi li jista' jsofri dak *il-pedestrian* f'dik il-konsegwenza" – **"Il-Pulizija vs. Alfred Caruana"**, Appell Kriminali, 14 ta' Mejju, 1955 (Kollez. Vol. XXXIX, P. IV, p. 1031);

(3) "*Il-pedestrian* għalkemm għandu dritt li jkun fil-karreġġjata biex jaqsam ċertament għandu wkoll id-dover li juża prudenza biex jaqsam '*with reasonable dispatch*'. Aktar u aktar teħtieġ dik l-attenzjoni tal-*pedestrian* meta si tratta ta' *uncontrolled crossing*" – **"Il-Pulizija vs. Joseph Formosa"**, Appell Kriminali, 4 ta' April, 1959 (Kollez. Vol. XLIII, P. IV, p. 1027);

(4) "Hu veru li anki l-*pedestrian* għandu d-doveri tiegħu fit-traffiku stradali; imma biex *driver* ta' karozza li jinvesti *pedestrian* u jikkaġunaw offiżi fuq il-persuna tiegħu jista' jiskolpa ruħu, jeħtieġ li jirriżulta li l-kawża unika u determinanti tal-investment kienet tikkonsisti fil-komportament imprudenti tal-*pedestrian* li ġie milqut; u ma tistax tiġi invokata mid-*driver* l-iskriminanti tal-emerġenza subitanea meta tikkonkorri l-kolpa tal-awtista, li tkun impedietu milli jevita l-konsegwenzi tal-emerġenza. Il-konduċenti ta' vetturi ma għandhomx jippreżumu normalità perfetta ta' komportament tal-*pedestrian* imma għandhom dejjem jivvalutaw tajjeb il-kontinġenzi stradali u jirregolaw il-veloċità tagħhom b'margini suffiċjenti ta' sikurezza" – **"Il-Pulizija vs. George Muscat"**, Appell Kriminali, 6 ta' Mejju, 1961 (Kollez. Vol. XLV, P. IV, p. 947);

Huwa deżumibbli minn dawn il-ġudikati illi kemm *il-pedestrian* kif ukoll il-konduċent ta' vettura għandhom josservaw dejjem ir-regoli tal-prudenza u tal-bon sens fiċ-ċirkolazzjoni stradali. Fattur determinanti ieħor li jemerġi minn dawn l-istess ġudikati huwa dak li biex *driver* ta'

vettura jiskansa ruħu minn addebitu ta' ħtija jrid juri li hu gie rinfaccjat minn sitwazzjoni inevitabbli li ssorprendietu.

Dan aktar u aktar meta “fi trieqtu jinzerta nies li minħabba l-età tagħhom jew għal xi raġuni oħra ma jkollhomx la dik iċ-ċelerità ta' perçezzjoni, la dik il-prontezza ta' deċiżjoni, u lanqas dik l-iżveltezza ta' movimenti, li jeħtieġu ċ-ċirkostanzi improvviżi” – “**Il-Pulizija vs. Joseph Thornton**”, Appell Kriminali, 18 ta' Marzu, 1961 (Kollez. Vol. XLV, P. IV. P. 920); *Omissis*

Jinsab statwit fis-sentenza fl-ismijiet “**Salvatore Bongailas vs. Joseph Mercieca**”, Appell Ċivili, 20 ta' Jannar, 1967, ukoll citata mill-appellat, illi “m'hemm ebda presunzjoni li, fil-każ ta' aċcident bejn *motor car* u *pedestrian*, il-*pedestrian* għandu dejjem raġuni”. Issokta mbagħad jiġi osservat illi “b'danakollu hu veru illi, fejn m'hemmx regolat b'xi mod partikolari l-passaġġ tal-*pedestrians*, *pedestrian* li juża t-triq karrozzabbli anqas għandu jitqies bħala xi intruż; u filwaqt illi l-*pedestrian* għandu ċertament juża l-kura meħtieġa biex ma joħloqx għall-utenti oħra tat-triq sitwazzjonijiet ta' perikolu jew emerġenza, minn naħa l-oħra d-*drivers* ta' karożzi, li huma magni ta' potenza li joqtlu jew ikorru, għandhom l-obbligu gravi li jieħdu kura li jsuqu b'mod illi ma jkunux ta' perikolu jew dannu għall-*pedestrians* li għandhom ukoll id-dritt li jużaw it-toroq”;

Mod jew ieħor din l-istess riflessjoni tinsab ekkjegġjata fis-sentenza fl-ismijiet “**Carmel Attard vs. John Baldacchino**”, Appell Ċivili, 20 ta' Lulju, 1994.”

Fis-sottomissjonijiet finali tal-partijiet dawn taw il-verżjoni tagħhom dwar kif suppost seħħ l-inċident u oltre dan, il-konvenut għamel riferiment għal ġurisprudenza dwar l-obbligi tas-sewwieq waqt ir-retromarċja⁴⁵ u l-obbligi tal-*pedestrian*.⁴⁶

⁴⁵ **Gasam Insurance Agency Limited noe. vs. Francis Falzon**, App. Inf. ukoll *per* Imħallef Sciberras, 16.12.2002.

⁴⁶ **Bongailas vs. Merceica**, *ibid*.

Wara li qieset iċ-ċirkostanzi tal-każ odjern fid-dawl tat-tagħlim li jitnissel mill-ġurisprudenza tal-Qrati tagħna, din il-Qorti tikkonkludi li ma kien hemm ebda negligenza kontributorja daparti tal-attur. L-attur meta ġie biex jaqsam Triq l-Isqof F.S. Caruana, l-Imsida li hija *one way*, ħares lejn in-naħa tat-triq minfejn setgħu jiġu l-vetturi, ma kien ġej xejn minn dik id-direzzjoni u seta' jaqsam. Il-fatt li l-konvenut għamel moviment inkonsult meta rriversja *wrong way*, ġab ukoll lill-attur fl-impossibilità li seta' jantiċipa li f'distanza hekk qasira karożza ser tirriversja għal fuq kontra d-direzzjoni normali tat-traffiku.

Anki li kieku għas-saħħa tal-argument l-attur ħares lejn iż-żewġ naħat tat-triq qabel ma qasam, meta l-attur kien diġà beda jaqsam it-triq, żgur li ma kellu ebda obbligu li jkompli jħares in-naħa min fejn mhux suppost jiġu vetturi biex jilqa' għall-possibbiltà remota li xi ħadd ifettlu jirriversja kontra d-direzzjoni normali tat-traffiku. Jekk għall-mument ix-xhieda tal-konvenut titqies bħala veritjera meta dan qal li wara li hu rriversja sab lill-attur fuq ix-xellug tiegħu, minn l-irkoppa 'l fuq mixħut fuq il-bankina, dan jindika li l-attur kien kważi wasal in-naħa l-oħra tat-triq u kien tiela' l-bankina meta rriversja fuq l-konvenut. Jekk din il-verżjoni tal-konvenut għal mument tittieħed bħala veritjera, il-konkluzjoni loġika hija li ma kien hemm ebda obbligu jew possibilità ulterjuri ta' *proprer lookout* da parti tal-attur. Anzi l-attur ġie mqiegħed fl-impossibilità li jevita li l-konvenut jinvestih, bil-mod traskurat li l-konvenut għamel ir-retromarċja.

Il-Qorti tagħmel riferiment ukoll għas-sentenza fl-ismijiet **Emanuela Muscat vs. Ritienne Chircop et**⁴⁷ fejn ingħad is-segwenti dwar ir-retromarcja:

“Xufier li jkun ser jirriversja l-vettura għandu, qabel jibda jwettaq il-manuvra, jaċċerta ruħu li madwar il-vettura hu *clear*. Għall-Qorti hu evidenti li f’dan il-każ il-konvenuta kienet aljenata. Il-prijorità tagħha kienet li ma titlifix l-ispazju vojt fejn setgħet tipparkja. Fuq bażi ta’ probabilità l-għaġġla waslitha biex ma tarax lill-konvenuta qegħda taqşam. Waħda mill-eċċezzjonijiet tal-konvenuta hi li “..... ma wżatx iż-*zebra crossing* biex taqşam it-triq li kienet ċirka erbgħa metri ‘l bogħod minn fejn ġara l-inċident”. Mill-provi irriżulta li fil-fatt ftit il-metri ‘l fuq hemm *pedestrian crossing* (ara ritratt *a fol. 161*). Bla dubju *pedestrian* għandu obbligu li meta jkun ser jaqşam triq, jieħu ħsieb tiegħu nnifsu u ma jkunx ta’ periklu għal ħaddieħor. Però l-fatt li l-attriċi ma qasmitx mill-*pedestrian crossing* ma jfissirx li kienet il-kawża li waslet għall-inċident. Ma jfissirx li għaliex l-attriċi qasmet f’dik il-parti tat-triq wettqet xi att illeċitu. Fil-fehma tal-qorti l-inċident ġara minħabba li l-konvenuta ma ratx dak li kien qiegħed jigri madwarha qabel u waqt li kienet qegħda tirriversja.”

Bl-istess mod, fil-każ quddiem din il-Qorti, jirriżulta fuq bażi ta’ probabilità li l-kawża prossima u unika tal-inċident kienet li l-konvenut irriversja b’salt hekk kif sab post ta’ parkegġ vojt u ma rax minn seta’ kien hemm qed jaqşam, mhux fil-mument meta għadda u ra post vojt ta’ parkegġ, imma fil-mument li beda jirriversja u waqt li kien qed jirriversja.

Damnum Emergens

Illi l-attur esebixxa biss żewġ irċevuti li juru l-ispejjeż li nefaq minħabba dan l-inċident. Dawn jammontaw għal **€130** konsistenti fil-ħlas ta’ *medical fees* lill-kirurgu ortopediku Mr Raymond Gatt.

⁴⁷ P.A., 04.05.2015.

Illi l-attur xehed li għamel seba' xhur bil-ħanut tal-ħaxix magħluq, iżda f'dak il-perjodu l-ħanut kien qed jikrih għal €5 kuljum. Bl-introjtu li kellu mill-ħanut kif ippruvat u kkonfermat mill-*accountant* Richard Saliba ta' €3,381 fl-2012, fis-seba' xhur magħluq kieku kien jagħmel qligħ ta' madwar €1,972 ikkalkulat fuq il-qligħ li kellu fis-sena 2012. Però peress li l-ħanut kien qed jikrih għal €5 kuljum, f'dawk is-seba' xhur suppost li daħħal €1050 bħala kera, u t-telf għalhekk kien ta' **€922**.

Għaldaqstant bħala ***damnum emergens*** l-attur soffra danni ta' **€1,052.00** [**€130 + €922**].

Lucrum Cessans

Illi l-attur li għandu karta tal-identità numru 455763M jirriżulta li fid-data tal-inċident fit-12 ta' Lulju, 2013, kellu 50 sena. It-telf minnu soffert fis-seba' xhur rimanenti tas-sena 2013 diġà gie kkalkulat bħala *damnum emergens*. Fis-sena 2012 meta l-attur kellu kważi 49 sena, l-introjtu tiegħu bħala qligħ, ċjoè fis-sena ta' qabel l-inċident, kien ta' €3,381. Il-konklużjoni tal-espert mediku bħala rata ta' diżabilità permanenti ta' tnax fil-mija (12%), ma gietx ikkontestata mill-konvenut. Il-Qorti ma tarax għalfejn m'għandhiex toqgħod fuq il-konklużjoni ta' dan l-espert mediku. Dan ir-rapport mediku ta' Mr Jason Zammit jagħti lill-Qorti ċ-ċertezza illi l-attur qed isofri minn diżabilità konsegwenza diretta tal-ġrieħi li soffra fl-inċident inkwistjoni ta' tnax fil-mija (12%).

Il-Qorti ser tiegħu bħala qligħ annwali tal-attur is-somma ta' €3,381 li kien l-aħħar introjtu tiegħu ta' sena sħiħa l-aktar viċin ta' meta seħħ l-inċident inkwistjoni.

Bħala *multiplier* ser jintuża l-perjodu ta' tlettax (13)-il sena, tenut kont tal-età tal-attur fi żmien l-inċident, tal-*working life expectancy* tal-attur f'kuntest fejn il-*life expectancy* tal-Maltin żdiedet sostanzjalment, u taċ-*chances and changes of life*.

Il-komputazzjoni tat-telf għandha ssir b'dan il-mod: €3,381 x 13 x 12% = €5,275. It-tnaqqis għal *lump sum payment* solitament hu ta' 20%. Għalhekk l-ammont dovut lill-attur bħala *lucrum cessans* hu ta' **€4,219.49**.

B'kollox l-attur sofra danni ta' **€1,052.00** bħala *damnum emergens* u **€4,219.49** bħala *lucrum cessans*, b'kollox **€5,271.49**.

Decide

Għaldaqstant għar-raġunijiet imsemmija, il-Qorti qiegħda taqta' u tiddeċiedi din il-kawża kif ġej:

1. Tilqa' t-talbiet tal-atturi u tiddikjara lill-konvenut Robert Azzopardi unikament responsabbli għall-inċident li seħħ fit-12 ta' Lulju, 2013 fi Triq l-Isqof F. S. Caruana, l-Imsida, fejn ġie mtajjar l-attur Mario Camilleri, u dan

minħabba nuqqas ta' attenzjoni, negligenza, imperizja u nuqqas ta' osservanza tar-regoli tat-traffiku min-naħa tal-konvenut;

2. Tillikwida d-danni sofferti mill-attur b'konsegwenza tal-istess inċident fis-somma ta' ħamest elef, mitejn u wieħed u sebgħin Euro u disgħa u erbgħin ċenteżmu (€5,271.49);

3. Konsegwentement tikkundanna lill-konvenut iħallas lill-atturi s-somma hekk likwidata favur l-attur ta' ħamest elef, mitejn u wieħed u sebgħin Euro u disgħa u erbgħin ċenteżmu (€5,271.49) rappreżentanti d-danni sofferti mill-attur bħala konsegwenza tal-inċident stradali fuq imsemmi.

Bl-ispejjeż kollha u bl-imgħax, li jibda jiddekorri mid-data tas-sentenza, kontra l-konvenut.

Moqrija.